
وەزیری دەرەوە: عێراق ڕێگانادات کە خاکەکەی ببێتە گۆڕەپانێک بۆ یەکلاکردنەوەی
حیساباتی نێوان وڵاتانی ناکۆک

  

ئەمرۆ یەک شەممە "فوئاد حسێن"وەزیری دەرەوە ڕایگەیاند :-کە حکومەتی عێراق جارێکی دیکە رێگانادات

کە خاکەکەی  ببێتە  گۆڕەپانێک بۆ یەکلاکردنەوەی حیساباتی لە نێوان وڵاتانی ناکۆک.

لە ڕاگەیەندراوێکی وەزارەتی دەرەوەدا هاتووە:- ئەمرۆ "فوئاد حسێن"جێگری سەرۆکوەزیران و وەزیری

دەرەوە لەگەڵ باڵیۆزانی وڵاتانی یەکێتیی ئەورووپا و کەنەدا و بەرازیل  و ئوسترالیا لە بارەگای

وەزارەتی دەرەوە لە بەغدا کۆبوویەوە.

وەک ڕاگەیەندراوەکە ئاماژەی پێداوە :- لەمیانی کۆبوونەوەکەدا باس لەو هێرشانە کرا کە لەلایەن

ویلایەتە یەکگرتووەکانی ئەمەریکا بۆ سەر عێراق دەستیپێکرد و هێزە ئەمنییەکانی عێراق و شوێنە

مەدەنییەکانی ناوچەکانی عەکاشات و قائیمی کردە ئامانج، کە بووە هۆی زیانی گەورەی مرۆیی و ماددی.

هەر بەپێی راگەیەندراوەکە "فوئاد حوسێن " جەختی کردەوە،کە حکومەتی عێراق جارێکی دیکە

ڕەتیدەکاتەوە کە خاکەکەی ببێتە گۆڕەپانێک بۆ یەکلاکردنەوەی حیساباتی نێوان وڵاتانی ناکۆک،هەروەک

جەختیشی لەوە کردەوە کە عێراق  شوێنی ناردنی پەیام و پیشاندانی دەسەڵات نی یە لە نێوان وڵاتانی

ناکۆک ، هەروەها حکومەتی عێراق بەرپرسیارە لە پاراستنی نوێنەرایەتییە دیپلۆماسییەکان و ڕاوێژکارە

بیانییەکان لە عێراق، بۆیە زیانگەیاندن بەوان هێرشکردنە بۆ سەر سەروەری عێراق و لەدەرەوەی



چوارچێوەی سیاسەتی کردەوەی حکومەتن .

راگەیەندراوەکە ئەوەشی خستۆتەروو :- کە فوئاد حسێن دووپاتیکردۆتەوە کە پێویستە بگەڕێینەوە بۆ

مێزی دانوستانەکان لە نێوان لیژنەی سەربازی هاوبەش بۆ گەیشتن بە لێکتێگەیشتنی نوێ سەبارەت بە

بوون و ئەرکی سەربازان بۆ کاری ڕاوێژکاری ویلایەتە یەکگرتووەکانی ئەمریکا و وڵاتانی هاوپەیمان لە

عێراق.

لای خۆیانەوە "باڵیۆز تۆماس سایلر " سەرۆکی نوێنەرایەتی یەکێتی ئەوروپا لە بەغدا سەرەخۆشی و

هاوسۆزی دڵسۆزی خۆی بۆ حکومەت و گەلی عێراق دەربڕی، ئامادەیی یەکێتیی ئەوروپا بۆ پاڵپشتیکردنی

سەقامگیریی عێراق و کارکردن بۆ ئاشتی و ئاسایش لە ناوچەکەدا دەربڕی.

هەروەها ژمارەیەک باڵیۆزی نوێنەرایەتییە دیپلۆماسییەکانی ئەوروپا کە لە عێراق کاردەکەن، پشتیوانی

خۆیان بۆ حکومەتی عێراق دەربڕی.

لە کۆتایی راگەیەندراوەکەی وەزارەتی دەرەوەدا هاتووە :- کە "فوئاد حسێن" وەزیری دەرەوە ، جەختی

لە پێویستی کۆتاییهێنان بە ململانێکان لە ناوچەکە و ئاگربەست لە کەرتی غەززە و وازهێنان لە بژاردە

سەربازییەکان لە پێناو دوورکەوتنەوە لە پەرەسەندن لە ناوچەکەدا کردەوە.

